

## हिन्दी प्रादेशिक समाचार

### आकाशवाणी चंडीगढ़

(तिथि 25 अक्टूबर 2025, समय 13:05 (05 मिनट))

देश के विभिन्न हिस्सों में चार दिवसीय आस्था का महापर्व छठ आज नहाय-खाय के साथ शुरू हो गया है। सूर्य देव को समर्पित यह पर्व प्रकृति की पूजा और स्वच्छता का प्रतीक है।

\*\*\*\*\*

प्रधानमंत्री नरेन्द्र मोदी ने छठ पर्व के अवसर पर देश और दुनियाभर के श्रद्धालुओं को हार्दिक बधाई दी है। एक सोशल मीडिया पोस्ट में, श्री मोदी ने व्रत रखने वाले सभी लोगों की अटूट भक्ति को नमन किया और इस पर्व के गहन सांस्कृतिक महत्व पर प्रकाश डाला। प्रधानमंत्री ने छठ की बढ़ती वैश्विक मान्यता को भी स्वीकार किया और कहा कि दुनियाभर में भारतीय परिवार पूरे मनोयोग से इस अनुष्ठान में भाग लेते हैं। इस अवसर पर, प्रधानमंत्री ने छठी मैया को समर्पित एक भक्ति गीत भी साझा किया और छठी मैया से सभी पर अपनी असीम कृपा बनाए रखने की कामना की।

\*\*\*\*\*

हरियाणा के जन स्वास्थ्य अभियांत्रिकी एवं लोक निर्माण मंत्री रणबीर गंगवा ने कहा है कि गांवों में लोगो को मिल रही सुविधाओं का शुल्क अदा करना चाहिए। कल पंचकूला में एक पत्रकारवार्ता को संबोधित करते हुए श्री रणबीर गंगवा ने लोगो से नल खुला छोड़ कर पानी की बर्बादी न करने की अपील भी की और कहा कि इससे ऊंचाई पर रहने वाले लोगो को पानी की कमी से जूझना पड़ता है। एक प्रश्न के उत्तर में उन्होंने कहा कि पानी की बर्बादी रोकने के लिए विभाग में एक कानून बनाने पर काम हो रहा है और आने वाले विधानसभा सत्र में इसको सदन में लाया जाएगा। एक अन्य सवाल पर श्री गंगवा ने कहा कि 10 हजार से ज्यादा आबादी वाले गांव को अपशिष्ट शोधन संयंत्रों से जोड़ा जा रहा है और चिन्हित किए गए 124 गांव में से 17 गांव में यह काम पूरा हो चुका है और 30 गांव में काम जारी है।

\*\*\*\*\*

जी.एस.टी सुधारों ने ऑटोमोबाइल उद्योग के लिए संजीवनी का काम किया है। जीएसटी की छूट से खरीदारी कर जहां ग्राहक खुश हैं वहीं जींद के ऑटोमोबाइल व्यापारियों का कहना है जीएसटी की छूट उनके लिए भी दिवाली का तोहफा साबित हुई।

### 9-विनोद गौतम -महादेव मोटर्स -31 सेकंड

इस दिवाली पर कार खरीदने वाले जींद के परमीत बूरा ने कहा -

### 10-परमीत बूरा -25 सेकंड

\*\*\*\*\*

हरियाणा उद्योग एवं वाणिज्य विभाग और सिडबी की पूर्ण स्वामित्व वाली सहायक कंपनी सिडबी वेंचर कैपिटल लिमिटेड -एसवीसीएल, ने आत्मनिर्भर स्टार्टअप वेंचर फंड के लिए 100 करोड़ रुपये के पूंजी प्रतिबद्धता योगदान समझौते पर हस्ताक्षर किए हैं। समझौते पर उद्योग एवं वाणिज्य विभाग के आयुक्त एवं सचिव डॉ. अमित कुमार अग्रवाल और सिडबी वेंचर कैपिटल लिमिटेड की ओर से प्रबंध निदेशक एवं मुख्य कार्यकारी अधिकारी, अरूप कुमार ने हस्ताक्षर किए। यह फंड सेबी द्वारा पंजीकृत प्रथम श्रेणी वैकल्पिक निवेश कोष है, जिसका प्रबंधन एसवीसीएल द्वारा किया जाता है और जिसका लक्ष्य 250 करोड़ रुपये का कोष है। स्टार्टअप और प्रमुख उद्योगपतियों के साथ हाल ही में हुई बातचीत के दौरान, मुख्यमंत्री नायब सिंह सैनी ने हरियाणा को नवाचार का वैश्विक केंद्र बनाने और उद्यमिता के माध्यम से समृद्धि का एक नया अध्याय लिखने के दृष्टिकोण के साथ, स्टार्टअप्स के लिए व्यापक समर्थन और एक मजबूत मंच प्रदान करने की राज्य सरकार की प्रतिबद्धता दोहराई थी। सरकारी प्रवक्ता ने कहा कि यह पहल हरियाणा सरकार की बजट घोषणा के अनुरूप है, जिसमें उद्यमिता को बढ़ावा देने और युवाओं को वित्तीय सहायता के साथ-साथ बाज़ार संपर्क विकसित करने के लिए स्टार्ट-अप स्थापित करने हेतु एक समर्पित वेंचर कैपिटल फंड बनाने का प्रस्ताव है।

\*\*\*\*\*

हरियाणा पुलिस महानिदेशक ओ.पी. सिंह ने कल पंचकूला पुलिस मुख्यालय में सभी पुलिस आयुक्तों, पुलिस अधीक्षकों और थाना प्रभारियों की बैठक ली। उन्होंने कहा कि हरियाणा पुलिस की कार्यशैली पूरी तरह बदलेगी। पुलिस को अब अग्र सक्रिय, समाधान देने वाली और

जनता के हित में काम करने वाली बनना होगा। साथ ही पुलिसकर्मियों के रहने और काम करने की स्थिति में भी सुधार किया जाएगा। पुलिस महानिदेशक ने हरियाणा पुलिस आवासीय निगम के अधिकारियों को आदेश दिए कि वे दो सप्ताह में सभी थानों और चौकियों की स्थिति में सुधार सुनिश्चित करें। उन्होंने कहा कि झूटी के दौरान गलती होना स्वाभाविक है, लेकिन अनुशासनहीनता या बदमाशी किसी भी स्थिति में बर्दाश्त नहीं की जाएगी।

\*\*\*\*\*